



**නිකුත් කළේ** සංඛ්‍යාන දෙපාර්තමේන්තුව  
**දිනය** 2024.05.15

## ශ්‍රී ලංකා ගැනුම් කළමනාකරුවන්ගේ දර්ශකය - 2024 අප්‍රේල්

2024 අප්‍රේල් මාසයේ ගැනුම් කළමනාකරුවන්ගේ දර්ශක මගින් නිෂ්පාදන ක්‍රියාකාරකම්වල පසුබෑමක් ද සේවා ක්‍රියාකාරකම්වල වර්ධනයක් ද පෙන්නුම් කරයි

නිෂ්පාදන අංශයේ ශ්‍රී ලංකා ගැනුම් කළමනාකරුවන්ගේ දර්ශකය 2024 අප්‍රේල් මාසයේ දී දර්ශකාංක 42.0ක් වාර්තා කරමින්, පසුගිය වසරවල අප්‍රේල් මාසය තුළ පැවති රටාවට අනුගතව, නිෂ්පාදන ක්‍රියාකාරකම්වල පසුබෑමක් පිළිබිඹු කරයි. ඒ අනුව, මාසය තුළදී නව ඇණවුම්, නිෂ්පාදන, සේවා නියුක්තිය සහ තොග මිලදී ගැනුම් උප දර්ශක පහළ වැටීමෙහි ප්‍රතිඵලයක් ලෙස සමස්ත දර්ශකය පහත වැටුණි.

සමීක්ෂණය සඳහා ප්‍රතිචාර දැක්වූවන්ට අනුව, උත්සව සමය අවසානයත් සමග ඉල්ලුම අඩුවීම, ප්‍රධාන වශයෙන් ආහාර හා පාන වර්ග අංශයෙහි ඇණවුම් ද ඇතුළුව නව ඇණවුම් අඩුවීමට හේතු විය. තවද, නිෂ්පාදනය පහත වැටීම සඳහා මූලික වශයෙන් සිංහල හා දෙමළ අලුත් අවුරුදු නිවාඩු හේතුවෙන් අප්‍රේල් මාසයේදී කර්මාන්තශාලා බොහොමයක් නාවකාලිකව වසා දැමීම බලපා ඇත. මෙලෙස නව ඇණවුම් සහ නිෂ්පාදන පහත වැටීම හා සමගාමීව සේවා නියුක්තිය සහ තොග මිලදී ගැනුම් ද පහළ යන ලදී. මේ අතර, දීර්ඝ නිවාඩු දින හේතුවෙන්, ඇණවුමක් සැපයීමට සැපයුම්කරුවන්ට ගතවන කාලය පෙර මාසයට සාපේක්ෂව අප්‍රේල් මාසයේ දී වැඩි වේගයකින් ඉහළ යන ලදී.

නිෂ්පාදන අංශයෙහි ගැනුම් කළමනාකරුවන්ගේ සමීක්ෂණයේ සාරාංශය

විවර්ණය	මාර්.	අප්‍රේ.	+/-	දිශානතිය
<b>නිෂ්පාදන අංශයෙහි ගැනුම් කළමනාකරුවන්ගේ දර්ශකය</b>	<b>62.5</b>	<b>42.0</b>	-	ඉහළ යෑමක සිට පහත වැටීමක්
නව ඇණවුම්	66.5	40.5	-	ඉහළ යෑමක සිට පහත වැටීමක්
නිෂ්පාදන	67.2	31.5	-	ඉහළ යෑමක සිට පහත වැටීමක්
සේවා නියුක්තිය	54.5	46.5	-	ඉහළ යෑමක සිට පහත වැටීමක්
තොග මිලදී ගැනුම්	65.5	38.5	-	ඉහළ යෑමක සිට පහත වැටීමක්
ඇණවුමක් සැපයීමට සැපයුම්කරුවන්ට ගතවන කාලය	55.6	59.1	+	වැඩි වේගයකින් ඉහළ යෑමක්


මූලය: ශ්‍රී ලංකා මහ බැංකුව

ඉල්ලුම් තත්වයන්ගේ අපේක්ෂිත ක්‍රමික වර්ධනයත් සමග ඉදිරි මාස තුන තුළ නිෂ්පාදන කටයුතු සඳහා වන අපේක්ෂා ඉහළ මට්ටමක පවතියි.

නිෂ්පාදන අංශයෙහි ගැනුම් කළමනාකරුවන්ගේ දර්ශකය

# 42.0

2024 අප්‍රේල්



මූලය: ශ්‍රී ලංකා මහ බැංකුව

ගෝලීය ප්‍රවණතා

නිෂ්පාදන අංශයෙහි ගැනුම් කළමනාකරුවන්ගේ දර්ශකවල සාරාංශයක්

රට/ කලාපය	දිශානතිය
ගෝලීය	අඩු වේගයකින් ඉහළ යෑමක්
ඉන්දියාව	අඩු වේගයකින් ඉහළ යෑමක්
චීනය	වැඩි වේගයකින් ඉහළ යෑමක්
එක්සත් ජනපදය	ඉහළ යෑමක සිට කඩඞිම් මට්ටමට පැමිණීමක්
එක්සත් රාජධානිය	ඉහළ යෑමක සිට පහත වැටීමක්
යුරෝපා කලාපය	වැඩි වේගයකින් පහත වැටීමක්

මූලාශ්‍රය: එස්&පී ග්ලෝබල් (S&P Global) ආයතනය, 2024 මැයි 15 වන දිනට (PMI Releases (spglobal.com))  
 1 එස්&පී ග්ලෝබල් (S&P Global) ආර්ථිකයන් 40 කට අධික ප්‍රමාණයක් සඳහා ගැනුම් කළමනාකරුවන්ගේ දර්ශකය සම්පාදනය කරනු ලබයි.

සේවා අංශයෙහි ශ්‍රී ලංකා ගැනුම් කළමනාකරුවන්ගේ දර්ශකය, එනම් ව්‍යාපාර ක්‍රියාකාරකම් දර්ශකය, 2024 අප්‍රේල් මාසයේ දී දර්ශකාංක 56.7ක් වාර්තා කරමින් සේවා ක්‍රියාකාරකම්වල මන්දගාමී වර්ධනයක් පෙන්නුම් කළේය.

ව්‍යාපාර ක්‍රියාකාරකම්වල වර්ධනය සඳහා උප අංශ කිහිපයක වාර්තා වූ ඉහළ යෑම් හේතු විය. ඒ අනුව, 2024 මාර්තු මාසයේ ප්‍රතිපත්ති පොලී අනුපාත අඩු කිරීමත් සමඟ මූල්‍ය සේවා උප අංශයේ ව්‍යාපාර ක්‍රියාකාරකම් තවදුරටත් වර්ධනය විය. තවද, උත්සව සමයේ පැවති ඉල්ලුම මධ්‍යයේ තොග සහ සිල්ලර වෙළෙඳාම උප අංශයේ ව්‍යාපාර ක්‍රියාකාරකම්වල සැලකිය යුතු ප්‍රගතියක් දක්නට ලැබුණි. මේ අතර, වැඩසටහන් සහ විකාශන, විදුලි සංදේශ, සහ දේපළ වෙළෙඳාම යන උප අංශ ද අප්‍රේල් මාසය තුළ ධනාත්මක වර්ධනයන් වාර්තා කරන ලදී. එසේ වුවද, මාර්තු මාසයට සාපේක්ෂව අප්‍රේල් මාසයේ දී සංචාරක පැමිණීම් පහළ යෑමට සමගාමීව නවාතැන් හා ආහාරපාන සැපයීමේ සේවා උප අංශය සුළු වශයෙන් පහත වැටුණි.

ප්‍රධාන වශයෙන්, තොග සහ සිල්ලර වෙළෙඳාම, මූල්‍ය සේවා සහ දේපළ වෙළෙඳාම යන උප අංශවල ඉහළ යෑම් සමඟ අප්‍රේල් මාසයේ දී නව ව්‍යාපාර ඉහළ ගියේය.

සමාගම් කිහිපයක් විසින් නව බඳවා ගැනීම් සිදු කරනු ලැබුවද සේවා නියුක්තිය අප්‍රේල් මාසයේ දී පහළ ගියේය. මේ අතර, නිමකිරීමට නියමිත කාර්යයන් අඛණ්ඩව පහළ ගියේය.


සේවා අංශයෙහි ගැනුම් කළමනාකරුවන්ගේ සමීක්ෂණයේ සාරාංශය

විවරය	මාර්.	අප්‍රේ.	+/-	දිශානතිය
<b>සේවා අංශයෙහි ගැනුම් කළමනාකරුවන්ගේ දර්ශකය (ව්‍යාපාර ක්‍රියාකාරකම් දර්ශකය)</b>	<b>67.7</b>	<b>56.7</b>	<b>-</b>	<b>අඩු වේගයකින් ඉහළ යෑමක්</b>
නව ව්‍යාපාර	64.0	56.2	-	අඩු වේගයකින් ඉහළ යෑමක්
සේවා නියුක්තිය	52.7	42.8	-	ඉහළ යෑමක සිට පහළ යෑමක්
නිමකිරීමට නියමිත කාර්යයන්	48.3	49.4	+	අඩු වේගයකින් පහළ යෑමක්
අපේක්ෂිත ඉදිරි ව්‍යාපාර ක්‍රියාකාරකම්	74.2	67.5	-	අඩු වේගයකින් ඉහළ යෑමක්

මූලය: ශ්‍රී ලංකා මහ බැංකුව

ඉදිරි මාස තුන සඳහා ව්‍යාපාර ක්‍රියාකාරකම් සඳහා වූ අපේක්ෂාවන්, හිතකර සාර්ව ආර්ථික තත්ත්වයන්ට සමගාමීව අප්‍රේල් මාසයේ දී අඛණ්ඩව ඉහළ ගියේය.

සේවා අංශයෙහි ගැනුම් කළමනාකරුවන්ගේ දර්ශකය (ව්‍යාපාර ක්‍රියාකාරකම් දර්ශකය) **56.7**  
2024 අප්‍රේල්



**ගෝලීය ප්‍රවණතා**

සේවා අංශයෙහි ගැනුම් කළමනාකරුවන්ගේ දර්ශකවල සාරාංශයක්

රට/ කලාපය	දිශානතිය
ගෝලීය	වැඩි වේගයකින් ඉහළ යෑමක්
ඉන්දියාව	අඩු වේගයකින් ඉහළ යෑමක්
චීනය	අඩු වේගයකින් ඉහළ යෑමක්
එක්සත් ජනපදය	අඩු වේගයකින් ඉහළ යෑමක්
එක්සත් රාජධානිය	වැඩි වේගයකින් ඉහළ යෑමක්
යුරෝපා කලාපය	වැඩි වේගයකින් ඉහළ යෑමක්

මූලාශ්‍රය: එස්&පී ග්ලෝබල් (S&P Global) <sup>1</sup> ආයතනය, 2024 මැයි 15 වන දිනට

**තාක්ෂණික සටහන:**

**ක්‍රමවේදය**

ප්‍රශ්නාවලිය ඊළඟ මාසයේ පළමු භාගයේ දී සම්පූර්ණ කෙරේ. සෑම විවරයක් සඳහාම, පෙර මාසය හා සසඳන විට වැඩි වීමක්, අඩුවීමක් හෝ නොවෙනස්ව පැවතීමක් ද යන්න වාර්තා කිරීමට ප්‍රතිචාර දක්වන්නන්ගෙන් ඉල්ලා සිටින අතර, යම් වෙනසක් සඳහා හේතු දැක්වීමට ඉල්ලා සිටිනු ලැබේ. දර්ශක සම්පාදනය සහ අර්ථ නිරූපණය සඳහා එස්&පී ග්ලෝබල් (S&P Global) ආයතනයෙහි සමීක්ෂණ ක්‍රමවේදය අනුගමනය කරයි.

**නිෂ්පාදන අංශයෙහි ගැනුම් කළමනාකරුවන්ගේ දර්ශකය**, නිෂ්පාදන ක්‍රියාකාරකම්වල මූලික දර්ශකය ලෙස සැලකෙන අතර, නව ඇණවුම්, නිෂ්පාදන, සේවා නියුක්තිය, තොග මිලදී ගැනුම් සහ ඇණවුමක් සැපයීමට සැපයුම්කරුවන්ට ගතවන කාලය යන උප-දර්ශකයන්ගේ හරිත සාමාන්‍යයකි.

පිළිගත් ජාත්‍යන්තර ක්‍රමවේදයන් අනුගමනය කරමින්, ව්‍යාපාර ක්‍රියාකාරකම් දර්ශකය සේවා ක්‍රියාකාරකම්වල මූලික දර්ශකය ලෙස ගැනෙන අතර, එය **සේවා අංශයෙහි ගැනුම් කළමනාකරුවන්ගේ දර්ශකය** ලෙස හඳුන්වනු ලබයි. තවද, සේවා අංශයේ සේවා ව්‍යාපාර ක්‍රියාකාරකම් දර්ශකය, නිෂ්පාදන අංශයේ නිෂ්පාදන දර්ශකය සමඟ සැසඳිය හැකිය.

**දර්ශකය**

ගැනුම් කළමනාකරුවන්ගේ දර්ශකය 0 සිට 100 අතර අගයන් පරාසයක විහිදී ඇත. ගැනුම් කළමනාකරුවන්ගේ දර්ශකය දර්ශක ඒකක 50 ට සමාන නම් අදාළ අංශය පසුගිය මාසය හා සැසඳීමේ දී නොවෙනස්ව පැවති ඇත. ගැනුම් කළමනාකරුවන්ගේ දර්ශකය දර්ශක ඒකක 50 ට වඩා වැඩි නම් අදාළ අංශය පසුගිය මාසය හා සැසඳීමේ දී වර්ධනයක් පෙන්නුම් කරයි. ගැනුම් කළමනාකරුවන්ගේ දර්ශකය දර්ශක ඒකක 50 ට වඩා අඩු නම් අදාළ අංශය පසුගිය මාසය හා සැසඳීමේ දී සංකෝචනයට ලක්වී ඇති බව පෙන්නුම් කරයි.

**නියැදිය**

මෙම සමීක්ෂණයෙහි නියැදි රාමුව සේවක අර්ථසාධක අරමුදල් දෙපාර්තමේන්තුවෙන් ලබාගන්නා ලද බස්නාහිර පළාතෙහි ස්ථානගත වී ඇති විශාල සමාගම් මත පදනම් වී ඇත. දළ දේශීය නිෂ්පාදිතයට දක්වන ආංශික ආයතනික පදනම් කර ගනිමින් නිෂ්පාදන සහ සේවා කටයුතු සඳහා මාසිකව ප්‍රතිචාර 100 බැගින් වූ ඉලක්කයක් පවත්වාගෙන යනු ඇත.

**විවරයන්ගේ අර්ථ නිරූපණයන්**

- සේවා නියුක්තිය : සමාගම සඳහා සේවය ලබාදෙන සේවකයන් ගණන
  - ගැනුම් තොගය : නිෂ්පාදනය සඳහා යොදාගැනීමේ අරමුණින් මිල දී ගෙන ගබඩාවෙහි තබා ඇති අමුද්‍රව්‍ය
  - ඇණවුමක් සැපයීමට සැපයුම්කරුවන්ට ගතවන කාලය : සැපයුම්කරුවෙකුට ඇණවුමක් ලබාදීමෙන් පසු එය කර්මාන්ත ශාලාවට ලැබීමට ගතවන කාලය
  - නිමකිරීමට නියමිත කාර්යයන් : නිම කිරීමට නොහැකි වූ ඇණවුම්
- අනෙකුත් විවරයන් ඒවා නම් කිරීම සඳහා යොදා ඇති වචනාර්ථයන්ට පැහැදිලි වේ.